

राहत कार्यों में संवेदनशीलता, पारदर्शिता एवं जवाबदेही सुनिश्चित की जाए—प्रमुख सचिव राजस्व

बाढ़ प्रभावित क्षेत्रों के लिए तहसीलवार एवं ग्रामवार माइक्रो प्लान तैयार किया जाए—राहत आयुक्त

लखनऊ : 02 जुलाई, 2026

प्रदेश में संभावित बाढ़ की स्थिति के दृष्टिगत गुरुवार को दीन दयाल उपाध्याय राज्य ग्रामीण विकास संस्थान, बख्शी का तालाब, लखनऊ में बाढ़ प्रबंधन से संबंधित दो दिवसीय कार्यशाला का आयोजन किया गया। कार्यशाला की अध्यक्षता प्रमुख सचिव, राजस्व श्रीमती अपर्णा यू ने की तथा सचिव, राजस्व एवं राहत आयुक्त डॉ. हृषिकेश भास्कर यशोद ने प्रतिभागियों का स्वागत करते हुए बाढ़ प्रबंधन की तैयारियों की विस्तृत समीक्षा की तथा आवश्यक दिशा-निर्देश दिए।

प्रमुख सचिव श्रीमती अपर्णा यू ने कहा कि बाढ़ जैसी प्राकृतिक आपदा के दौरान प्रशासन की सबसे बड़ी जिम्मेदारी प्रत्येक नागरिक के जीवन एवं सुरक्षा की रक्षा करना है। उन्होंने स्पष्ट निर्देश दिए कि राहत एवं बचाव कार्यों के दौरान प्रभावित व्यक्तियों, विशेषकर महिलाओं, बच्चों, वृद्धजनों एवं दिव्यांगजनों की आवश्यकताओं को सर्वोच्च प्राथमिकता दी जाए तथा प्रत्येक राहत शिविर में सम्मानजनक एवं सुरक्षित वातावरण सुनिश्चित किया जाए। उन्होंने कहा कि संसाधनों का केवल आवंटन पर्याप्त नहीं है, बल्कि उनकी वास्तविक उपलब्धता, उपयोगिता तथा आवश्यकता के अनुरूप विश्लेषण करते हुए पर्याप्त संसाधनों की उपलब्धता सुनिश्चित की जाए। उन्होंने निर्देश दिए कि सभी संबंधित विभाग आपसी समन्वय स्थापित करते हुए प्रत्येक परिस्थिति में जनसामान्य को उचित सुविधाएं तथा सहयोग उपलब्ध कराना सुनिश्चित करें। उन्होंने पीएम गतिशक्ति पोर्टल सहित उपलब्ध तकनीकी प्लेटफॉर्म का प्रभावी उपयोग करते हुए समन्वित योजना बनाने पर विशेष बल दिया।

उन्होंने अधिकारियों को निर्देशित किया कि राहत कार्यों में संवेदनशीलता, पारदर्शिता एवं जवाबदेही सुनिश्चित की जाए। उन्होंने सभी अधिकारियों से अपेक्षा की कि वे बाढ़ प्रबंधन को केवल प्रशासनिक दायित्व न मानकर जनसेवा का महत्वपूर्ण अवसर समझें तथा समयबद्ध, समन्वित एवं परिणामोन्मुख कार्यवाही सुनिश्चित करें, जिससे संभावित बाढ़ से जन-धन की हानि को न्यूनतम किया जा सके।

कार्यशाला को संबोधित करते हुए सचिव, राजस्व एवं राहत आयुक्त डॉ. हृषिकेश भास्कर यशोद ने कहा कि बाढ़ पूर्व तैयारियों में किसी प्रकार की ढिलाई स्वीकार नहीं की जाएगी तथा सभी जनपद निर्धारित समय-सीमा में अपनी तैयारियां पूर्ण करें। उन्होंने निर्देश दिए कि सभी जिलाधिकारी नियमित रूप से जिला आपदा प्रबंधन प्राधिकरण की बैठकें आयोजित करें तथा बाढ़ तैयारियों की सतत समीक्षा करें। बाढ़ प्रभावित क्षेत्रों के लिए

तहसीलवार एवं ग्रामवार माइक्रो प्लान तैयार किया जाए, जिसमें प्रत्येक संवेदनशील क्षेत्र की आवश्यकताओं एवं उपलब्ध संसाधनों का स्पष्ट विवरण अंकित हो।

उन्होंने कहा कि सभी जनपद अर्ली वार्निंग सिस्टम से प्राप्त सूचनाओं और चेतावनियों को प्रभावी ढंग से प्रत्येक गांव तक विभिन्न संचार माध्यमों से त्वरित रूप से पहुंचाने की व्यवस्था सुनिश्चित करें ताकि आमजन को ससमय सुरक्षित स्थानों पर पहुंचाया जा सके। उन्होंने सभी जनपदों में गृह सर्वेक्षण कराकर संवेदनशील परिवारों का अद्यतन डाटा तैयार करने तथा सामुदायिक सहभागिता के माध्यम से ग्राम स्तर पर सामुदायिक सहभागिता बढ़ाने के निर्देश दिए। उन्होंने कहा कि प्रत्येक बाढ़ संभावित जनपद में मॉडल फ्लड शेल्टर विकसित किए जाएं, जहां स्वच्छ पेयजल, शौचालय, प्रकाश, चिकित्सा, महिला एवं पुरुषों के लिए पृथक व्यवस्था तथा अन्य आवश्यक सुविधाएं उपलब्ध हों। डॉ. यशोद ने कहा कि बाढ़ प्रबंधन में फर्स्ट रिस्पॉन्डर की भूमिका अत्यंत महत्वपूर्ण होती है। इसलिए प्रत्येक जनपद में प्रथम प्रतिक्रिया दलों को पर्याप्त प्रशिक्षण, आधुनिक उपकरण एवं आवश्यक संसाधनों से सुसज्जित किया जाए, ताकि आपदा की स्थिति में तत्काल एवं प्रभावी कार्रवाई की जा सके।

उन्होंने कहा कि प्रत्येक जनपद बाढ़ से संबंधित उपकरणों एवं मशीनरी का विस्तृत विवरण अद्यतन रखे तथा उनकी कार्यशीलता का नियमित परीक्षण सुनिश्चित करें। ग्राम पंचायतों, आशा कार्यकर्ताओं, आंगनबाड़ी कार्यकर्ताओं, स्वयंसेवी संस्थाओं एवं स्थानीय समुदायों के माध्यम से व्यापक जनजागरूकता अभियान चलाकर लोगों को बाढ़ के दौरान अपनाई जाने वाली सावधानियों से अवगत कराया जाए। राहत आयुक्त ने कहा कि बाढ़ के दौरान बड़े पैमाने पर विद्युत आपूर्ति बाधित होने की संभावना रहती है। ऐसी स्थिति से निपटने के लिए सभी जनपदों में वैकल्पिक ऊर्जा स्रोत की पर्याप्त व्यवस्था सुनिश्चित की जाए, जिससे राहत शिविरों, नियंत्रण कक्षों एवं आवश्यक सेवाओं का संचालन निर्बाध रूप से जारी रह सके।

कार्यशाला में प्रो० नवनीत कुमार, डॉ० दीप नारायण पाण्डेय, श्री रोहित कुमार तथा प्रदेश के बाढ़ संभावित जनपदों के अपर अपर जिलाधिकारी, उप जिलाधिकारी, आपदा विशेषज्ञ, सिंचाई विभाग, राजस्व विभाग, राज्य आपदा प्रबंधन तंत्र तथा अन्य संबंधित विभागों के वरिष्ठ अधिकारियों ने प्रतिभाग किया।

सम्पर्क सूत्र— आशिया खातून

राघवेन्द्र / 06:00 PM

फोन नम्बर Direct : 0522-2239023 ई०पी०बी०एक्स०: 0522-2239132,33,34,35 एक्सटेंशन : 223 224 225

फैक्स नं० : 0522-2237230 0522-2239586 ई-मेल : upsoochna@gmail.com,

वेबसाइट : www.information.up.gov.in